

Mahi ma te Tane. Kua whakaturia e te Hahi tetahi kotahitanga mo te tane, ara mo te tane e ngakau nui ana ki te mahi a te Hahi. E rua anake nga tino ture o taua kotahitanga, ara te mahi me te inoi. Ki te uru tetahi tangata ki taua kotahitanga e mea ana ia kia mahi i tetahi mahi a te Hahi, kia inoi hoki i ia ra, i ia ra, mo te Hahi kia whai pai, kia kake haere hoki. Kahore ano kia uru te tokomaha o te Hahi ki taua mea—he mea hoki kei whakaurua tetahi tangata ngakau-kore ki te mahi; kahore ia he take e kore ai e tika te uru o te tangata Maori ki roto me ka whakaae ia ki aua ture e rua, te mahi, te inoi.

Minita. Tetahi mahi ma te tane, ko te mahi Minita. Tokotoru nga Minita Maori o te Pihopatanga nei kua mate. Kua whakauritea e te Pihopa a Pine Tamahori hei riwhi mo Paraone, a Matenga Keepa hoki hei riwhi mo Nikora. Ka nukuhia a Wi Paraire ki te Kareti, ki Te Rau, hei riwhi mo Pine. Engari kahore ano kia kitea he riwhi mo Wi mo Matenga ranei. He mate tenei no te Hahi, te korenga o aua tamariki mohio, kaha, e pai kia uru ki te mahi minita. He nui noa atu nga taitamariki o tenei takiwa i haere ki te kareti i mua. Inaianei ia, kahore he tangata o konei e mea ana hei minita ia: kua peka ke atu te katoa ki te mahi hipi me nga mea pera. Heoi ano te mea e maharatia e te tangata ko te whai rawa, tena ko tenei he mea pai ke atu te whakawhiwhi i era atu ki te pai. He mahi whakawhiwhi hoki te mahi minita.

Te Whakaminenga. Tetahi mea e ngakau-kore ai te Minita—ko te ngakau-kore o te iwi ki te karakia. Ehara i te mea ma te tae noa atu ki te Whare Karakia e karakia ai e whakakororia ai ki te Atua. Kahore: he mea ma te ngakau, ma te wairua te karakia. Ki te ngakau nui te tangata ki te karakia e kore ia e pai kia noho wahangu ia i te wa e karakia ana, engari ka hiahia kia whai pukapuka ia kia karakia ai i runga i te ngakau i runga hoki i te mahara. Ma reira e whakakororiatia ai te Atua.